




महाराष्ट्र शासन पशुसंवर्धन विभाग

पशुधनाचा उष्णलहरी व उष्माघातापासून बचाव करण्यासाठी करावयाच्या उपाययोजना



पशुसंवर्धन आयुक्तालय पुणे-६७.

पशुधनाचा उष्णलहरी व उष्माघातापासून बचाव करण्यासाठी करावयाच्या उपाययोजना

जागतिक तापमान वाढीचे परिणामस्वरूप उन्हाळ्यातील तापमान नेहमीच्या सरासरी तापमानापेक्षा किमान १-२ अंश से.ने जास्त होऊ शकते. मानवास ज्याप्रमाणे वाढत्या तापमानास तोंड द्यावे लागते तीच परिस्थिती पशुधनाची ही असते.

वातावरणातील तापमान वाढीचे परिणाम पशुधनाच्या शरीरक्रियेवर होऊन पशुधन आजारी पडू शकते किंवा दगावण्याची शक्यता ही असते त्यास उष्माघात किंवा उष्णलहरी म्हणले जाते. एखाद्या भुभागात / भौगोलिक क्षेत्रात उष्णलहरी असताना वातावरणातील तापमान त्याकाळातील नियमित सरासरी तापमानापेक्षा किमान ३ अंश से. किंवा जास्त तापमान सलग ३ दिवसांसाठी किंवा जास्त कालावधी साठी असू शकते. अशा ठिकाणी ४५ अंश से. किंवा जास्त तपमान सलग २ दोन दिवसांसाठी असू शकते. यामुळे पशुधनांच्या शरीरातील पाणी व क्षार यांचे प्रमाण कमी होऊन डिहायड्रेशन होते. तसेच चारा व खाद्य खाण्याचे प्रमाण कमी होते आणि त्याचा परिणाम म्हणून उत्पादन कमी होते.

उष्णलहरीपासून बचाव व उष्ण तापमानास जुळवून घेण्यासाठी पशुधनास सवयीचे करणे (अनुकूलन)

प्रतिबंधात्मक उपाययोजना, प्रथमोपचार व पशुवैद्यकीय उपाय याबाबींद्वारे उष्णलहरी पासून होणा-या आजारांपासून पशुधनांचा बचाव करता येतो. तुलनेने थंड तापमानातून पशुधनास थेट उष्ण तापमानात नेण्याचे टाळावे. पशुधनास फक्त दिवसाच्या थंड वेळी चरावयास सोडावे व उष्ण कालावधीत सावलीत अथवा हवेशीर निवा-यात ठेवावे. पशुधनास वाढत्या तापमानाची हळू - हळू सवय लावावी.

लहान वासरे/करडे, काळ्या अथवा गडद रंगाचे प्राणी, श्वासाच्या आजाराने ग्रस्त अथवा आजारी पशुधन, वराह, नुकतेच लोकर कापलेल्या मेंढ्या, दुभते पशुधन, मोठ्याचणीची जनावरे अशा पशुधनास व कुक्कुट पक्ष्यांना उष्माघाताचा जास्त धोका असतो.

उष्माघात किंवा उष्णलहरीच्या प्रकोपाचा प्रभाव झालेले पशुधन ओळखने अत्यंत महत्वाचे असते. अशा पशुधनात धाप लागणे, श्वासाचा दर वाढणे, पाणी जास्त प्रमाणात पिणे, चारा घेण्याच्या प्रमाणात लक्षणीय घट, पशुधन सुस्तावते, लाळ गाळते, नाकपुड्या कोरड्या पडतात, पशुधनाच्या शरीरातील पाणी व क्षार (डिहायड्रेशन) यांचे प्रमाण कमी होते.

उष्माघाताचे लक्षणे - पशुधनात खालील नमुद लक्षणांपैकी एखादे/काहीलक्षणे अथवा जास्त / भिन्न लक्षणे दिसून येण्याची शक्यता असते.

शारीरीक लक्षणे - बाधीत पशुधनात नाकपुड्या कोरड्या, अशक्तपणा, स्नायूंची थरथर, लाळ गळणे, जमिनीवर लवंडणे/पडणे, पडलेल्या स्थितीत पाय ताणलेल्या अवस्थेत असणे, फुगलेले पोट इत्यादी व अशा स्वरूपाची लक्षणे एखादे किंवा सर्व एकत्रित किंवा या पेक्षा अधिक / भिन्न स्वरूपात लक्षणे दिसून येऊ शकतात.

बाधीत पशुधनाचे वर्तन / हालचाल (क्रियाशिलता) - हलचाल मंदावणे, पशुधनाची ढब (पवित्रा/मुद्रा) बदलणे, अनियंत्रित हलचाली फेपरे, वारंवार पाणी पिणे, चारा न खाणे/भुक न लागणे, इत्यादी लक्षणे दिसून येऊ शकतात.

श्वासोच्छ्वास प्रक्रियेतील बदल - धापा टाकणे, जलद गतीने जीभ बाहेर काढून धाप टाकणे, तोंड उघडे ठेवून श्वास घेणे, इत्यादी

उष्ण तापमान संतुलन प्रतिक्रिया लक्षणे - सतत सावलीत उभारणे/ बसणे, जास्तीजास्त कालावधी पाण्याच्या संपर्कात राहाणे, कुक्कुट पक्ष्यात पंख पसरवलेले असणे, इत्यादी

उत्पादन दर्शक लक्षणे - उत्पादनात घट दिसून येणे.

उष्माघात विकार, लक्षणे व प्रथमोपचार

अ. क्र.	उष्णलहरीमुळे होणा-या आजाराचा प्रकार	लक्षणे	प्रथमोपचार
१.	त्वचा वराह व मेंढ्यांमध्ये जास्त दिसून येते.	त्वचा लालसर होते, सुजही असू शकते, फोड, ताप येतो	बाधीत पशुधनावर पाणी फवारावे / शिंपडावे. फोड आलेले असतील तर निर्जंतुक ड्रेसिंग / मलम पट्टी करावे.
२.	क्रॅम्पस येणे / पेटके येणे	पायाचे व पोटाचे स्नायु आखडतात आणि घाम येतो.	पशुधनास सावलीत किंवा निवा-यात थंड जागेत ठेवावे. आखडलेल्या स्नायुंना मसाज करावा.
३.	उष्माघाता मुळे थकवा / ताण - तणाव येणे	भरपूर घाम येतो, अशक्तपणा येतो, पशुधनाची त्वचा निस्तेज/ थंड असणे, धापा टाकते, नाकपुड्या कोरड्या होतात, श्वासोच्छवासाचा दर वाढतो, शरीराचे तपमान नॉर्मल असू शकते	पशुधनास सावलीत किंवा निवा-यात थंड जागेत ठेवावे. शक्य असल्यास फॅन लावावेत, थंड पाणी पिण्यासाठी पुरवावे, एका जागेत पशुधनाची दाटीवाटीने बांधू, विरळ - विरळ बांधावीत/ गोठ्यातील पशुधनाची घनता कमी करावी.
४.	उष्माघात - दुभती जनावरे जास्त काळासाठी व /अथवा जास्त तीव्र उष्ण वातावरणाच्या सानिध्यात राहिलेली दुभती जनावरे	शरीराचे तापमान वाढते, त्वचा / कातडी गरम व कोरडी होते, नाडी (Pulse) ठोके स्पष्ट जाणवतात आणि त्याचा दर वाढलेला असतो	पशुधनास सावलीत किंवा निवा-यात थंड जागेत ठेवावे. शक्य असल्यास फॅन/कुलर लावावेत, थंड पाणी पिण्यासाठी पुरवावे, कोल्ड स्पॉन्जिंग करावे, थंड पाण्याचा शिडकावा करावा, एका जागेत पशुधनाची दाटी करू नये, विरळ - विरळ बांधावीत, पशुवैद्यकाशी त्वरीत संपर्क साधावा व उपचार करून घ्यावेत.

पशुसंवर्धन विभाग करावयाची तयारी आणि उपाययोजना

जनजागृती व पशुवैद्यकीय देखभाल

पशुसंवर्धन विभागाने राज्यातील पशुपालक/ कुक्कुटपालक आणि व्यावसायिकांना उष्ण लहरी/ उष्माघात लक्षणे, परिणाम याबाबत घ्यावयाची काळजी तसेच प्रतिबंधात्मक उपाययोजना सूचविणाऱ्या मार्गदर्शक तत्वांना व्यापक प्रसिध्दी द्यावी. उष्ण लहरीच्या कालावधीत पशुपालकांनी पशुधन / कुक्कुट व्यवस्थापनात काय करावे व काय करू नये याबाबींना ही प्रसिध्दी द्यावी. पशुसंवर्धन विभागाने उष्ण लहरी/ उष्माघात या घटनांच्या अनुषंगाने त्यांच्या पशुवैद्यकीय संस्थांमध्ये कार्यरत आणि विस्तार विषयक कामे करणारे पशुवैद्यक, पशुधन पर्यवेक्षक, पशुसखी, इत्यादी मनुष्यबळास त्यांच्या अधीनस्त कार्यक्षेत्रातील पशुपालक / कुक्कुटपालक यांना जागृत करणे, उपाययोजना सूचविणे, उष्णलहरीच्या काळात घ्यावयाची पशुधनाची काळजी, दक्षता व निगा, तसेच हे करावे/ हे करू नये असे मार्गदर्शन पशुपालकांना करणे यासाठी क्षमताबांधणी करणे आणि अशा आपत्तीच्या वेळी सकारात्मक संवेदनशील प्रतिसाद देणे साठी उद्युक्त करणे या कार्यात सातत्य राखावे.

पशुवैद्यकीय पायाभूत सुविधा, कार्यपद्धती आणि तज्ञ विशेषज्ञ यांच्यात सुधारणा व सुसुत्रता आणावी. त्यामध्ये खालील बाबी समाविष्ट कराव्यात-

१. हवामान विभागाशी नियमित संपर्कात रहावे. त्याद्वारे दैनिक तापमानाचे अंदाज मिळवावेत आणि ते क्षेत्रीय संस्थांना अवगत करावेत. तसेच क्षेत्रीय पशुवैद्यकांनी व सहाय्यक मनुष्यबळाने स्वयंप्रेरणेने तयारीत राहून शीघ्र प्रतिसाद देण्यासाठी त्यांना सतर्क करावे.
२. स्थानिक परिस्थिती व गरजांच्या अनुरूप कृती आराखडा / कार्यपद्धती / मोहिमेची आखणी आणि नियोजन याबाबी परिणामकारक व्हाव्यात असे धोरण विकसित करण्यासाठी राज्य आपत्ती निवारण दलाच्या सहकार्याने संयुक्त कवायतींचे आयोजन करावे.
३. पशुवैद्यकीय संस्थांमध्ये आवश्यक औषधी, क्षार मिश्रणे, जीवरक्षक औषधी, साहित्य, विविध सलाईन आणि उपकरणे यांचा साठा करावा.
४. फिरते पशुवैद्यकीय पथकांना तातडीच्या सेवा /प्रतिसादासाठी तयारीत/दक्ष ठेवावे.
५. उष्णलहरीत पशुधनाचे व्यवस्थापन कसे करावे याबाबत पशुपालक व कुक्कुटपालक यांना माहिती देण्यासाठी जनजागृतीचे कार्यक्रम आयोजित करावेत.
६. मृत पशुधनाच्या शास्त्रोक्त विल्हेवाटीसाठी योग्य क्षेत्र निवडून / आरक्षित करून ठेवावे.
७. समाजातील समहित लाभधारक, इतर भागधारक आणि संस्थांशी समन्वय राखून पशुधन वाहतुक, चारा व पशुखाद्य वाहतुक, पाणी पुरवठा, विद्युत पुरवठा, स्वच्छता, मृत पशुशव विल्हेवाट, निर्जंतुकीकरण, झुनॉटिक आजार या आपत्ती हाताळण्यासाठी अंतिम टप्प्यातील अग्रिम तयारी करावी.
८. उर्जेचा किफायती वापर करण्यासाठी पशुधन आणि कुक्कुट शेड / निवाऱ्यांतर्गत तापमान कमी राखण्यासाठी छतासाठी वापरण्यात येणारे साहित्य प्राधान्याने उष्णता रोधक/ शितलता प्रदान करणारे व हिरव्या रंगाचे असावे, खिडक्या सावली देणाऱ्या असाव्या, पावसाचे पाणी साठवण सुविधा, पाणी पुर्नवापर सुविधा इत्यादी सोई सुविधा युक्त पशुवैद्यकीय संस्था आणि पशुधन/ कुक्कुट निवारे असावेत.
९. उष्णलहरीची सुरुवात होण्यापुर्वी जंतनाशक पाजणे, घटसर्प, फऱ्या आणि आंत्रविषार रोग प्रतिबंधक लसीकरण करणे
१०. पशुपालकांकडे पुरेसे भौगोलिक क्षेत्र निहाय क्षार मिश्रणे, अ जीवनसत्व आणि इतर जीवनसत्वांचा साठा असावा याची खातरतमा करावी. जेणे करून पशुधनास मिळणारे पोषकतत्वे अबाधीत राहतील.

उष्ण लहरीत पशुधनाची घ्यायची काळजी / निगा मार्गदर्शक तत्वे

१. **निवारा** : पशुधनास दिवसातील प्रखर उन्हाच्या (११ ते ४) कालावधीत पशुधनांना विश्रांती घेता यावी यासाठी उष्णलहरींपासून बचावासाठी पुरेशी सावली उपलब्ध व्हावी यासाठी आडोसा असावा.
२. **पिण्याचे पाणी पुरवठा** : पशुधनास दिवसभरात विशेषतः प्रखर उन्हाच्या (११ ते ४) कालावधीत पिण्यासाठी शितल व स्वच्छ पाणी उपलब्ध होईल याची सोय करावी.
३. **वायूविजन व शीत करण** : पशुधन निवाऱ्यातील वायूविजन अबाधीत राहिल तसेच शक्य असल्यास त्यात वाढ होईल अशी उपाययोजना करावी, शक्य असल्यास स्प्रिंकलर वापर / पाणी फवारणी / पाणी शिंपडणे असे उपाय करावेत. आवश्यक असल्यास तात्पुरत्या निवाऱ्याची सोय करावी.
४. **शारीरीक कष्ट / व्यायाम** : शक्यतो पशुधनाकडून (बैल व तत्सम) दिवसाच्या थंड कालावधीत म्हणजे सकाळी १० पूर्वी आणि सायंकाळी ५ नंतर शारीरीक कष्टाची कामे (शेती, वाहतुक, रेस, इत्यादी) करण्यास वापरावे.
५. **शितन** : पशुधनाच्या निवाऱ्यात शितलता असावी यासाठी मॅट वापराव्यात तसेच पशुधनास अपुरी खेळती हवा व अपुरी सावली असलेल्या निवाऱ्यात बांधणे टाळावे.
६. **वाहतुक पशुधनाची वाहतुक** : प्रखर उन्हाच्या (११ ते ४) कालावधीत करणे टाळावे. शक्यतो सकाळी १० पूर्वी आणि सायंकाळी ५ नंतर पशुधनाची वाहतुक करावी. पशुधनास वाहतुकी दरम्यान पुरेसे पाणी पिण्यास द्यावे. तसेच शीत पाणी शिंपडावे/ फवारावे. वाहतुकी दरम्यान वाहनात पशुधन दाटीवाटीने बांधू नये.

पशुधनाचे आरोग्य व कल्याण

१. **पशुधनाचे केस / लोकर कापणी** : उष्णलहरीच्या कालावधीत आवश्यक असल्यास पशुधनाचे केस कमी करावेत जेणे करून शरीराचे तापमान कमी राखण्यास मदत होईल.
२. **पशुधनावरील उष्णतेच्या ताणाचे व्यवस्थापन** : उष्णलहरीच्या कालावधीत व दिवसातील उष्ण काळात पशुधनांचे लसीकरण शक्यतो टाळावे. तसेच नवजात / लहान वासरे, गाभण पशुधन व दुभत्या जनावरांच्या स्वास्थाचे जवळून निरीक्षण/ संनियंत्रण करावे.
३. **पशुधनाचे स्नान** : पशुधनाच्या शरीरांतर्गत उष्णता वाढू नये यासाठी दिवसाच्या थंड कालावधीत स्नान घालावे.

पशुधन निवारा व्यवस्थापन

१. **वायूविजन** : पशुधन निवाऱ्याचे दारे व खिडक्याचे दारे उघडी ठेवावे. प्रखर उन्हाच्या काळात ओले गोणपाट खिडक्यांना बांधावे. यामुळे उष्ण हवा थेट पशुधन निवाऱ्यात येणार नाही.
२. **दाटी वाटी** : पशुधन निवाऱ्यात पशुधनास विरळ बांधावे फार दाटीवाटीने बांधू नये
३. **छतावर चारा अंथरणे** : शक्य असल्यास पशुधन निवाऱ्याच्या छतावर साळी/ गहु/ ज्वारी/ इत्यादी पिकांचा वाळलेला चारा अंथरावा ज्यावर पाणी शिंपडावे त्यामुळे छत तापणार नाही आणि पशुधन निवाऱ्यातील वातावरण थंड राहण्यास मदत होईल. किंवा छतास पांढऱ्या रंगाने पेंट करावे. शक्य असल्यास छताखाली फाल्स सिलिंग लावावे. याद्वारे पशुधन निवाऱ्यातील वातावरण थंड ठेवण्यास मदत होईल.

४. **शितन सयंत्रे** : थंड पाण्याचे फवारे तासास तीन वेळा सोबत फॅन यामुळे उष्ण व कोरड्या हवामानात पशुधन निवाऱ्यातील वातावरण थंड राहु शकते. टायमरसह ऑटोमॅटीक फवारे जास्त मदतीची ठरू शकतात. तथापि वायुविजन व्यवस्थित ठेवावे अन्यथा दमटपणा वाढण्याचा धोका असतो.
५. **पाण्यात बसविणे** : म्हैस व तत्सम पशुधन ज्यांना पाण्यात बसायला आवडते अशा पशुधनास पाण्यात बसण्याची सुविधा शक्य असल्यास पुरवावी.

चारा व पशुखाद्य व्यवस्थापन

१. **खाद्य व पाणी व्यवस्थापन** : चान्याची गव्हाण व पिण्याच्या पाण्याचे टाके/ भांडे/ पात्र हे सावलीत असावेत.
२. **उत्कृष्ट दर्जाचे पशुखाद्य** : हिरव्या चान्या सोबतच उत्कृष्ट दर्जाचे पशुखाद्य, संतुलित आहार, भरड, खाद्यपुरके देण्यात यावीत. यामुळे पशुधनाची रोग प्रतिकार शक्ती शाबुत रहाते. उष्ण तापमानात पशुधन चांगल्याप्रकारे तग धरण्यास सक्षम रहाते.
३. **चारा देण्याच्या वेळा** : उष्ण तापमानात पशुधनास चारा देण्याच्या वेळा वाढवाव्यात. पूर्ण दिवसाचा चारा या वेळात विभागून देण्यात यावा. शक्यतो दिवसाच्या थंड काळात चारा द्यावा. यामुळे चयापचय क्रियेतून निर्माण होणारी उर्जा नियंत्रित होते.
४. **उच्च उर्जा पशुखाद्य** : पशुधनास दिवसाच्या थंड काळात उच्च उर्जा पशुखाद्य देता येईल.
५. **चरण्याचा कालावधी** : जे पशुधन चरण्यास सोडण्यात येते अशा पशुधनास दिवसाच्या थंड कालावधीत चरण्यास सोडावे.
६. **पोषक द्रव्ये** : पशुधनास उच्च पोषण मुल्य असलेले पशुखाद्य, खाद्य पुरके, क्षार मिश्रणे, जीवनसत्वे व इलेक्ट्रोलाईट द्यावीत.
७. **पिण्याचे पाणी** : पशुधनास पिण्यास स्वच्छ व थंड पाणी उपलब्ध असावे. पशुधनास पिण्यास पाणी देताना धातुच्या भांड्यांचा वापर टाळावा. पशुधनास पिण्यास पाणी देण्याच्या वेळा नियमित पेक्षा दुप्पट कराव्यात जसे दिवसातून तीन वेळा पाणी पाजले जात असेल तर ५ ते ६ वेळा पाणी पाजावे.
८. **क्षार व खनिज मिश्रणे** : पशुधनाच्या आहारात खनिज मिश्रणे आणि सामान्य मीठ यांचा ही समावेश असावा.

पशुपालकात जागृती निर्माण करणे

१. **जनजागृती** : पशुपालक व शेतकरी यांना उष्णलहरीच्या वेळी पशुधनाची काळजी व निगा राखणे आणि उष्माघात याबाबत माहिती व्हावी यासाठी जनजागृती मेळावे, प्रशिक्षण, सभा तसेच इतर मेडीया लेख, रेडीओटॉक, इत्यादी बाबींचे आयोजन करण्यात यावे.
२. **जन सहभाग** : पशुपालकांना व नागरिकांना त्यांच्या घरासमोर पशुधन व पक्षी यांना पिण्यासाठी पाण्याचे भांडे ठेवावे असे अवाहन करावे.

तातडीच्या उपाययोजना

१. **दक्षता** : उष्णलहरी संबंधित वार्ता, पशुधनातील लक्षणे दिसून आल्यास त्यांना त्वरीत सावली अथवा थंड निवारा उपलब्ध करून देण्याची दक्षता घ्यावी, पशुवैद्यकाशी संपर्क करावा, उपरोक्त नुसार उपाययोजना कराव्यात.
२. **पशुवैद्यकीय मदत** : पशुधनाचे स्वास्थ खालावत चालले असेल तसेच वरील नमुद उपाययोजनांनी त्यांच्या स्वास्थात सुधारणा होत नसेल तर नजीकच्या पशुवैद्यक संस्थेशी संपर्क साधावा.
३. **पशुवैद्यकीय औषधी साठा** : सर्व क्षेत्रिय पशुवैद्यकीय संस्थांना उष्माघाता संबंधी इलेक्ट्रोलाईट, सलाईन आणि आवश्यक औषधींचा पुरेसा साठा असावा.
४. **बाह्य मदत** : जिल्हा प्रशासन, अशासकीय संस्था, सामाजिक संस्था आणि पशु कल्याण मंडळे इत्यादी संस्थांना पशुधनाच्या पिण्याच्या पाण्यासाठी हौद / भांडी/ टाके यांची सोय विविध ठिकाणी करण्यासाठी अवाहन करावे. जेणे करून उष्ण लहरींची तिब्रता कमी करण्यास मदत होईल.

उष्णलहरींच्या वेळी काय करावे:

१. स्थानिक हवामानाच्या अंदाजावर व दैनिक तापमानावर लक्ष ठेवावे.
२. चारा व वैरण यांचा पुरेसा साठा ठेवावा.
३. पशुखाद्य देताना पुरेसे क्षार व जिवनसत्त्व मिश्रणे द्यावीत. उत्पादक/दुभत्या पशुधनास संतुलीत आहार द्यावा.
४. दुभत्या पशुधनांच्या सायंकाळच्या दोहनाच्या वेळा टप्प्या - टप्प्या किमान १ तास उशीराने ठेवाव्या जेणे करून पशुधनापासून योग्य उत्पादन मिळेल.
५. पशुधनासाठी आधुनिक गोठे असलेल्या पशुपालकांनी स्प्रिंकलर ची सोय करावी . इतर पशुपालकांनी पशुधनावर पाणी मारणे/ फवारणे किंवा म्हैस वर्गीय पशुधनासाठी शक्य असल्यास पाण्यात बसण्यासाठी स्वच्छ पाण्याच्या हौदाची सोय करावी.
६. शेतीच्या, वहनाच्या व इतर कामासाठी वापरण्यात येणा-या पशुधनास उन्हाच्या (शक्यतो दिवसा ११ ते ४ या वेळी किंवा स्थानिक उन्हाच्या वेळानुसार) वेळी विश्रांती द्यावी. त्यांना सावलीत अथवा थंड व भरपूर खेळती हवा असलेल्या जागेत बांधावे.
७. स्वच्छ व थंड पिण्याच्या पाण्याची सोय असावी. पिण्याच्या पाण्याची भांडी स्वच्छ ठेवावीत.
८. शक्यतो पिण्याच्या पाण्याचे हौद अथवा इतर सुविधा गोठयाजवळ व सावलीत असावी. नसल्यास अशा ठिकाणी सावलीसाठी शेड उभारण्याचा प्रयत्न करावा. जेणे करून पशुधनास थेट उन्हाचा संपर्क येणार नाही.
९. अश्ववर्गीय पशुधनास उष्णलहरींपासून बचावासाठी पायाकडून शरीराच्या वरील भागास थंड पाण्याचा हळूवार शिडकावा करावा.
१०. गाभण पशुधनास पुरेसे पशुखाद्य व चारा / वैरण द्यावे.
११. वराह प्रजातींच्या पशुधनास पुरेसा निवारा, पिण्याचे स्वच्छ पाणी आणि शक्य असल्यास पाण्यात बसण्याची सोय असावी.
१२. कुक्कुट पक्षांसाठी वातानुकुलीत पक्षीगृह सर्वोत्तम असतात. तथापि ज्या पक्षीगृहांना अशी सोय नाही त्यांनी पक्षीगृहाच्या शेडवर गवताचे अच्छादन करावे, पक्षीगृहाच्या जाळ्यांना पडदे लावून त्यावर पाणी शिंपडावे. तसेच पक्षीगृहात भरपूर खेळती हवा राहिल याची दक्षता घ्यावी.
१३. पाळीव पशुधनास उन्हाच्या वेळी शक्यतो घरात ठेवावे.
१४. पशुधनाच्या निव-यासाठी /छतासाठी उष्णता रोधक मटेरीयल वापरावे.
१५. मृत पशुधनाची विल्हेवाटीची जागा सार्वजनिक ठिकाणे, पाणवटे यांच्या पासून दूर असावे तसेच ते संरक्षित असावे तसेच तेथे फलक लावण्यात यावा.

उष्णलहरींच्या वेळी काय करू नये:

१. पशुधनास उन्हात उघड्यावर बांधू नये.
२. पाळीव पशुधनास पार्क केलेल्या गाडीत सोडून जावू नये.
३. शेती विषयक व इतर कामासाठी वापरण्यात येणा-या पशुधनास उन्हाच्या वेळी कामास लावू नये.
४. पशुधनास पिण्याच्या पाण्यासाठी उन्हात फार दूर व फार वेळ चालावे लागू नये याची दक्षता घ्यावी.
५. पशुधनाची गर्दी करू नये. दाटीवाटीने बांधू नये.
६. भर उन्हात पशुधनाची हलचाल/ वाहतुक करू नये.
७. उन्हे असल्यास दुभत्या पशुधनाचे दोहन करू नये.
८. मृत पशुधन उघड्यावर टाकू नये.

उन्हाळ्यात कुक्कुटपालन प्रक्षेत्रावरील तसेच परसातील कोंबड्यांची घ्यावयाची काळजी

राज्यात साधारणतः फेब्रुवारी महिन्यापासून उन्हाळा ऋतु सुरु होतो. वातावरणतील तापमान फारच वाढल्यास (४२ डिग्री सेल्सिअस) उष्माघाताने (Heat Stroke) मृत्यूही संभवतात. पक्षांची रोग प्रतिकारक शक्ती उष्ण हवामानामुळे कमी होत असल्याने या काळात डायरिया व राणीखेत, देवी यासारखे जिवाणूजन्य व विषाणूपासून होणारे रोग होऊ शकतात. सध्या वातावरणामध्ये तापमानात सरासरी पेक्षा जास्त वाढ झाल्याने (४५ डिग्री सेल्सिअस पर्यंत) प्रक्षेत्रावरील तसेच परसातील कोंबड्यांमध्ये मरतुक होण्याचे प्रमाण वाढले आहे. सर्वसाधारणपणे पक्षीगृहातील वातावरणाचे तापमान ३० डिग्री सेल्सिअस पेक्षा जास्त वाढू लागले की पक्षांचे खाणे कमी होते तसेच उत्पादन क्षमता घटते. यामुळे कुक्कुट पालकाचे नुकसान होते किंबहुना तोटा ही होतो. तरी आपले प्रक्षेत्रावरील तसेच कार्यक्षेत्रातील शेतकरी / कुक्कुट व्यावसायिक यांना उन्हाळ्यात प्रक्षेत्रावरील पक्षांची कशा पद्धतीने काळजी घ्यावी याचे पुढीलप्रमाणे मार्गदर्शन करावे.

१. पक्षीगृहाच्या छतावर व बाहेरील भिंतींवर चुन्याचा लेप लावावा त्यामुळे उष्णलहरी परावर्तीत होऊन पक्षीगृहातील तापमान वाढण्यास प्रतिबंध होतो व पक्ष्यांना उन्हाचा त्रास कमी होईल.
२. पक्षीगृहाच्या छतावर नारळाच्या झावळ्या किंवा गावात शाकारून / पसरून ठेवावे जेणे करून उन्हाची तीव्रता कमी होऊन पक्षीघरात गारवा राहील.
३. उन्हाचा त्रास कमी होण्यासाठी दुपारच्या वेळी पक्षीगृहाच्या छतावर पाण्याचे स्प्रिंकलरचा उपयोग करावा तसेच पक्षीगृहाच्या आतील उष्णता कमी करण्यासाठी फॉगर्स बसवावेत .
४. पक्षीगृहात हवा खेळती राहण्यासाठी “एक्झोस्ट” पंखे बसवावेत.
५. पक्षीगृहाच्या बाहेरील बाजूने पोती लाऊन ठेवल्यास बाहेरील उष्ण हवेपासून पक्ष्यांचे संरक्षण होईल. दिवसातून २ ते ३ वेळा पोत्यांवर पाणी शिंपडून ती ओली करावी जेणे करून पक्ष्यांना थंड हवा मिळेल.
६. पक्षीगृहापासून नजीक (सुरक्षित अंतरावर) परिसरात भाजीपाल्याची पिके (बागायती) लावून पाणी दिल्यास परिसर थंड राहतो.
७. पक्ष्यांना नेहमी लागणाऱ्या जागेपेक्षा जवळपास २० ते ३० टक्के जागा वाढवून द्यावी व पाण्याच्या भांड्यांची संख्या देखील नेहमीपेक्षा दुप्पट करावी. पक्षीगृहाच्या क्षमते पेक्षा कमी पक्षी संगोपनासाठी ठेवावेत.
८. पक्ष्यांना खाद्य देतांना सकाळी लवकर व संध्याकाळी उन्हानंतर द्यावे . तसेच खाद्य देतांना लाईट कमी करावा म्हणजे पक्ष्यांच्या हालचाली कमी होऊन खाद्य खाणे वाढते व त्या मुळे अंड्यांच्या उत्पादनात वाढ होते.
९. उन्हाळ्यात पक्ष्यांचे अंडी उत्पादन कमी होऊ नये व उन्हाचा ताण कमी करण्यासाठी खाद्यामध्ये फीड अँडीटीव्ह (Vit.AD३, VitC and Electrolytes) वापरावेत.
१०. पक्ष्यांना स्वच्छ व थंड पाण्याचा नियमित पुरवठा करण्यात यावा. पक्षांना दुपारी १२ ते ४ च्या दरम्यान थंड पाणी दिल्यास अंड्यांचे उत्पादन चांगले मिळते.
११. उन्हाळ्यामध्ये विहिरीतील पाण्याची पातळीकमी होत असल्यामुळे पाण्याची टंचाई जाणवते. जे पाणी मिळते अशुद्ध व खराब मिळते. परिणामतः पक्षांमध्ये ई कोलाय जंतूमुळे मरतुक होऊ शकते. त्यासाठी पाण्यात मेडीक्लोर वापरावे.
१२. उन्हाचा ताण घालविण्यासाठी पक्ष्यांना पाण्यातून जीवनसत्व क देण्यात यावे.
१३. पक्ष्यांना वया नुसार शासनाच्या / खात्याच्या परिपत्रका प्रमाणे रोग प्रतिबंधात्मक लसीकरण करावे.

मेंढ्यांना उन्हाळ्यातील उष्णलहरी पासून बचाव करण्यासाठी घ्यावयाची काळजी

१. मेंढ्या — शेळ्यांपेक्षा उष्णलहरींना जास्त बळी पडतात.
२. गडद रंगांच्या पशुधनात उष्णलहरींचा परिणाम जास्त होतो.
३. जास्त लोकर असलेल्या मेंढ्या उष्ण लहरींचा चांगला प्रतिकार करू शकतात.
४. मेंढ्यांची लोकर उन्हाळ्यापुर्वीच कातरावी जेणे करून प्रखर उन्हाळा सुरू होण्यापुर्वी ब-यापैकी लोकर वाढू शकते व त्याचा उपयोग उष्णलहरींपासून बचावासाठी होऊ शकतो.
५. मेंढ्यांची लोकर प्रखर उन्हाळ्यात कातरू नये.
६. आपल्या कडे बंदिस्त मेंढी पालन नग्न असून शक्यतो पारंपारीक स्थलांतरीत पद्धतीने केले जाते. म्हणून दिवसाच्या थंडवेळी चारावे उन्हाच्यावेळी सावलीत / निवा-यास बसवावे.
७. उन्हाळ्यात चरण्यासाठी चारा उपलब्ध नसतो तसेच स्थलांतरीत मेंढ्यांसाठी हिरवा चारा मिळण्याची शक्यता फारच कमी असते. यामुळे जेथे हिरवा चारा/वैरण उपलब्ध होईल तेथे थोड्या प्रमाणात हिरवी वैरण देण्यात यावी.
८. भर उन्हात शेतात उघड्यावर बसवू नये. शक्य असल्यास शेडनेटचा तात्पुरता आडोसा करावा.
९. स्वच्छ व थंड पाणी पिण्यास मुबलक प्रमाणात द्यावे.
१०. स्थलांतर शक्यतो सकाळी उन्हापुर्वी अथवा सायंकाळी उन्हानंतर करावी.
११. मेंढ्यांना शेड मध्ये बांधण्याची सोय असल्यास ते थंड कसे राहिल याची दक्षता घ्यावी.
१२. मेंढ्यांच्या निवा-यासमोरील मोकळ्या जागेत जाळीदार कापडाचे तात्पुरते अच्छादन ही करता येऊ शकते.
१३. मेंढ्यांना दाटीवाटीने रहायची सवय असल्यामुळे त्यांचे छोटे- छोटे गट करावेत.
१४. आजारी मेंढ्यांना उपचारासाठी त्वरीत पशुवैद्यकीय दवाखान्याशी संपर्क साधावा.
१५. पशुवैद्यक सल्ल्यानुसार / विभागाने परिपत्रित केलेल्या वेळापत्रका नुसार लसीकरण करून घ्यावे.

शेळ्यांचे उन्हाळ्यातील उष्ण लहरींपासून बचावासाठी उपाययोजना

शेळ्यांची शरीर रचना मेंढ्यांपेक्षा वेगळी असल्यामुळे (लांब कान व मोकळी त्वचा) शरीराचे उष्णता नियोजन मेंढ्यापेक्षा उत्तम असते. परंतु सरासरी तापमानापेक्षा जास्त उष्ण हवामान शेळ्यांनाही घातक ठरू शकते. गडद रंगांच्या पशुधनात उष्णलहरींचा परिणाम जास्त होतो.

१. शेळ्यांना थंड व भरपूर खेळती हवा असणारा निवारा द्यावा.
२. बंदिस्त शेळी पालन करणा-यांनी पशुपालकांनी उन्हाळ्यात शेडच्या छतावर गवत किंवा नारळाच्या झावळ्या अंधराव्या जेणे करून शेड मधील वातावरण फार वाढणार नाही.
३. शेडच्या भिंतींना पांढरा चूना / रंग देऊन घ्यावा ज्यामुळे उष्णता परावर्तीत होईल.
४. अर्धबंदिस्थ पध्दतीने शेळी पालन करणा-या शेळी पालकांनी उन्हाळ्यात शेड समोरील मोकळ्या जागेत शेडनेटचा निवारा करवा.
५. मुक्त पध्दतीने शेळी पालन करणा-या शेळी पालकांनी शेळ्यांना दिवसाच्या थंड वेळीच चारावयास न्यावे. उन्हाच्या वेळी झाडाखाली सावलीत शेळ्या बसवाव्यात.
६. रानातील / शेतातील पानवठ्यात /डोहात /नदीत शिल्लक असलेले व गडुळ झालेले पाणी पाजू नये. त्या मुळे हंगवण व इतर आजार उद्भवण्याची शक्यता असते.
७. शेळ्यांना भरपूर थंड व स्वच्छ पाणी पिण्यासाठी उपलब्ध असावे.
८. शेळ्यांना दाटीवाटीने व गर्दी होईल असे बांधू नये.
९. करडांना व गाभण तसेच आजारी शेळ्यांची विशेष दक्षता घ्यावी.
१०. शेळ्या आजारी असल्याची शंका असल्यास त्वरित पशुवैद्यकास पाचारण करावे.
११. पशुवैद्यकाच्या सल्ल्यानुसार / विभागाने परिपत्रित केलेल्या वेळापत्रका नुसार लसीकरण करून घ्यावे.